



Dátueftirlitið

P/f Vágatunnilin
Skansavegur 7
Postboks 1010
FO-110 Tórshavn

Tórshavn, tann 15. mars 2011
J. nr.: 20100198-5
Viðgjørt: rs/kj

Fráboðað vakmyndatól

Tann 22. november 2010 framdi Dátueftirlitið fráboðað eftirlit hjá P/f Vágatunlinum, Skansavegur 7 í Tórshavn. Eftirlitið snúði seg serliga um at kanna trygdina fyri viðgerð av persónsupplýsingum í sambandi við vakmyndatól.

P/f Vágatunnilin hevur tvær vakmyndatólsskipanir. Ein skipan verður brúkt viðvíkjandi trygdini í tunlinum og onnur skipan er knýtt at gjaldsskipanini.

Vakmyndatólsskipan viðvíkjandi trygdini:

Dátueftirlitið kundi staðfesta, at íalt 10 vakmyndatól verða brúkt í Vágatunlinum. Vakmyndatólini standa við tunnilmunnarnar og inni í tunlinum.

Greitt varð frá, at endamálið við vakmyndatólunum er at styrkja um trygdina í tunlinum. Vakmyndatólini gera tað møguligt at skráseta ferðsluvanlukkur, eld og møguligar aðrar vanlukkur.

Vakmyndatólini eru aktiv, tá ið rørslur eru. Tað slepst til upptøkurnar frá arbeiðsteldunum á skrivstovunum á Skansavegi. Bert Birgir Johannesen og Reinold Isaksen hava atgongd. Tekniskt sæð hevur Birgir Johannesen eisini móguleika at sleppa inn á upptøkurnar heimanífrá, men hetta verður ikki brúkt, tí at góðskan er so vánalig. Monitorar/skermar sum vístu livemyndir hingu uppi á veggnum inni á skrivstovuni, so fylgjast kundi við um okkurt var áfatt. Annars verður bara hugt at eldri upptøkum, um onkrar óvanligar hendingar eru.

Dátueftirlitið staðfesti á staðnum, at upptøkurnar verða goymdar í umleið 4-5 mánaðar og verða síðan yvirskrivaðar.

Tað varð upplýst, at kervið er í tunlinum innilæst í tryggum teknikkhúsum úr betongi og í kontainara.

Upplýst varð at skelting er uttan fyri tunnilmunnarnar.

Vakmyndatól viðvíkjandi gjaldsskipanini:

Dátueftirlitið kundi staðfesta, at 1 vakmyndatól verður brúkt í Vágatunlinum í.s.v. gjaldsskipanina.

Vakmyndatólið verður brúkt til at krevja pening inn. Bert tey starvsfólk, sum arbeiða við inngjöldum, hava atgongd til hesa skipan.



Dátueftirlitið

Í teim førum har rokning skal sendast, verður ein mynd tikin. Mynd verður bert tikin av nummarplátuni á bilinum.

Myndirnar verða ikki strikaðar aftur. Upplýst varð, at P/F Vágatunnilin hevur fleiri rættarmál koyrandi, har fólk ikki hava goldið rokningina.

Dátueftirlitið gjørði á eftirlitsfundinum vart við, at tann 2. juli 2007 komu nýggjar reglur fyri vakmyndatól í gildi. Eftir nýggju reglunum skulu vakmyndatól fráboðast Dátueftirlitinum. Fráboðanin skal gerast á oyðublaði umvegis heimasíðuna www.datueftirlitid.fo.

Fráboðan

Dátueftirlitið hevur tann 22. desember 2010 umvegis heimasíðuna fingið fráboðan frá P/f Vágatunlinum viðvíkjandi 10 vakmyndatólum, harav 2 vakmyndatól eru inni í tekniskum bygningum í tunlinum. 8 vakmyndatól vísa ferðsluna við tunnilsmunnarnar og við gjaldstøðina. Dátueftirlitið hevur somuleiðis tann 22. desember 2010 fingið undirskrivað váttanarskriv, sent við postinum.

Upplýst verður at vakmyndatólini eru ein partur av trygdarútgerðini fyri tunnilin, og skulu hesi serliga nýtast, um óhapp av einumhvørjum slagi henda í tunlinum.

Dátueftirlitið hevði onkrar viðmerkingar til fráboðanina og bað um ymiskar rættingar, m.a. at upptøkurnar við vakmyndatólum skulu strikast eftir í seinasta lagi 14 døgum, og tann 23. februar 2011 hevur Dátueftirlitið fingið nýggja fráboðan, har Vágatunnilin hevur tikið viðmerkingarnar frá Dátueftirlitinum til eftirtektar og gjørt tær rættingar, sum biðið varð um.

Viðgerð

Dátueftirlitið metir, at vakmyndatól í stóran mun eru skerjandi fyri persónliga frælsið, og at vakmyndatól tí eiga at verða nýtt við størsta varsemi og bara tá tað er neyðugt. Heimildin til at nýta vakmyndatól skal í hesum føri finnast í § 9, stk. 1 nr. 6, ”*av røttum at kunna fylgja einum sjálvsagt heimilaðum áhugamáli hjá dátuábyrgdaranum ella tí triðjapersonni, sum hevur fingið persónsupplýsingarnar, og fyrilitini fyri skrásetta ikki eru eins stór og hesi áhugamál*”.

Henda áseting hevur við sær, at metast skal um dátuábyrgdaran av røttum kann fylgja einum sjálvsagt heimilaðum áhugamáli, og fyrilitini fyri starvsfólk og viðskiftafólk ikki eru eins stór og hesi áhugamál.

Dátueftirlitið skal boða frá, at nøktandi fráboðan er móttikin um viðgerð við vakmyndatóli

Vísandi til omanfyristandandi skal verða sagt frá, at Dátueftirlitið metir vakmyndatólini hjá P/f Vágatunlinum verða heimilað sbrt. § 8 jf. § 9, stk. 1 nr 6 í persónsupplýsingarlógini. Ein fyritleyrt er tó at tey bara verða nýtt til fráboðaðu endamálini, og at tey annars halda reglurnar í persónsupplýsingarlóggávuni.

Treytir:

Tað ein fyritleyrt, at upptøkurnar eru snaraðar ella zoomaðar soleiðis, at **starvsfólk ikki vera undir støðugum eftirliti**.



Dátueftirlitið

Gjört verður vart við at sambært § 1 stk. 1 í TV-overvægningsloven¹, hava privat ikki heimild til at gera vakmyndatólupptøkur av ”**gade, vej, plads eller lignende område, som benyttes til almindelig færdsel.**” Tískil skal Dátueftirlitið vísa á, at ansast skal eftir, at vakmyndatólini ikki vísa út á veg, gongubreyt ella líknandi, har vanlig ferðsla er. Hetta hevur somuleiðis við sær, at tað er ikki loyvt at hava eftirlit við vakmyndatóli á parkeringsøki, sum verður brúkt av øðrum enn starvsfólki hjá Vágatunlinum.

Gjört verður vart við at nýggj fráboðan skal latast Dátueftirlitinum sbrt. § 32, stk. 3 í persónsupplýsingarlógini, um viðgerðin verður broytt ella fer út um karmarnar í áður galdandi fráboðan.

Umframt at viðgerðin formliga skal fráboðast Dátueftirlitinum, skal viðgerðin til eina og hvørja tíð lúka treytirnar í lóggávuni, og merkir hetta m.a., at viðgerðin skal verða kunnað. Viðskiftafólk skulu verða kunnað við skelting, og starvsfólk skulu hava gjølliga kunning á starvsfólkafundi, í starvsfólkahondbók ella á tann hátt, starvsfólk vanligar verða kunnað á arbeiðsplássinum.

Dátueftirlitið hevur út frá persónsupplýsingarlógini gjørt eina vegleiðing í sambandi við viðgerð av persónsupplýsingum við vakmyndatóli. Vísast skal á, at viðgerðin við vakmyndatóli skal vera í samsvari við reglurnar í vegleiðingini, sum er hjáløgd hesum brævi.

Dátueftirlitið ger somuleiðis vart við, at tað er skyldan hjá dátuábyrgdaranum at tryggja, at viðgerðin til eina og hvørja tíð er í samsvari við reglurnar í persónsupplýsingarlógini. Tað er skylda dátuábyrgdarans við væl skipaðum tiltøkum at tryggja, at viðgerðin av upplýsingunum nøktar tær treytir, ið Trygdarkunngerðin² setir. Víst verður millum annað til, at teknisk og fyriskipanarlig tiltøk skulu tryggja, at óviðkomandi ikki fáa kunnleika til persónsupplýsingarnar, misbrúka tær ella annars ólógliga viðgera tær.

Hetta merkir í hævudsheitum, at upptøkurnar í mesta lagi skulu goymast í 14 dagar, at óviðkomandi ikki skulu hava atgongd til upptøkurnar, at skeltað skal vera við at vakmyndatól eru á økinum, og somuleiðis skulu upptøkurnar vera á teldu, sum er í bygninginum

Á eftirlitinum varð upplýst, at upptøkur frá vakmyndatólinum ísv. gjaldsskipanina verða ikki strikaðar aftur. Upplýst varð, at P/F Vágatunnilin hevur fleiri rættarmál koyrandi, har fólk ikki hava goldið rokningina.

Dátueftirlitið skal vísa á, at sbrt. § 8 stk. 1, nr. 5 í persónsupplýsingarlógini, skal skrásetti ikki eyðmerkjast longur enn neyðugt við atlitum at endamálinum við viðgerðini. Upptøkurnar skulu tískil strikast, tá tað ikki er neyðugt at goyma tær longur. Tað er dátuábyrgdarin sum skal meta um, hvussu leingi tað er neyðugt at goyma upptøkurnar.

Dátueftirlitið heitir tískil á dátuábyrgdaran um, at meta um, hvørt tað er neyðugt at goyma allar hesar upptøkurnar. Serliga í teim førum har bilførarar hava goldið rokningina ella har rættarmál ikki er byrjað ella ikki kann byrjast móguliga orsakað av fyrning.

¹ Lov nr. 278 af 9. juni 1982 om forbud mod privates tv-overvågning m.v., som sat i kraft ved kongelig anordning nr. 155 af 21. marts 1988

² Kunngerð nr. 28 frá 27. februar 2003 um trygd í sambandi við viðgerð av persónsupplýsingum.



Dátueftirlitið

Vísast skal eisini á, at Dátueftirlitið er eftirlitsmyndugleiki á økinum. Dátueftirlitið hevur tískil heimild til at koma á eftirlitsvitjan sambært § 40, stk. 1 og 2 í persónsupplýsingarlógini og kanna eftir, um viðgerðin við vakmyndatólum er í samsvar við persónsupplýsingarlógina.

Dátueftirlitið skal boða frá, at sbrt. § 39 stk. 3 í persónsupplýsingarlógini eru avgerðir hjá Dátueftirlitinum sambært lógini fyrisitingarliga endaligar.

Dátueftirlitið skal boða frá, at navnloynd útgáva av avgerðini móguliga verður lögð út á heimasíðuna www.datueftirlitid.fo.

Vegna Dátueftirlitið

Rannvá Sólheim
ráðgevi